



TRIBUNAL GĦAL TALBIET ŻĠĦAR

GUDIKATUR

AVV. DR. ILONA SCHEMBRI

LL.B., LL.D., LL.M. (Lond.), Ph.D. (Birm.)

SENTENZA PRELIMINARI

Udjenza tal-11 ta' Diċembru 2023

Talba nru. 159/2022

RIMUS RILEY LIMITED (C 3193)

VERSUS

ABIGAIL CHETCUTI (I.D. 152589 (M))

IT-TRIBUNAL,

Ra illi b'Avviż tat-Talba ipprezentat fit-25 ta' Mejju 2022 (a fol. 1 et seq) is-soċjeta' attriċi talbet l-ammont ta' erbat elef u tlieta mija u tlieta u sittin Ewro u tmienja u disgħin ċenteżmu tal-Ewro (Eur 4363.98) rappreżentanti ammonti dovuti mill-konvenuta li jkopru nofs in-notice period, il-maternity leave u prezz tal-merkanzija lilha mibjugħa.

Ra illi l-konvenuta ġiet debitament notifikata fis-6 ta' Lulju 2022 (a fol. 7).

Ra illi l-konvenuta ipprezentat ir-risposta tagħha fit-22 ta' Lulju 2022 (a fol. 9 et seq).

Ra illi l-konvenuta ipprezentat ukoll il-kontro talba tagħha fit-22 ta' Lulju 2022 (a fol. 12 et seq).

Ra illi s-soċjeta' attriċi ipprezentat ir-risposta tagħha fir-rigward tal-kontro-talba fl-14 t'Ottubru 2022 (a fol. 16).

Ra illi l-partijiet ipprezentaw in-noti ta' sottomissjonijiet tagħhom fir-rigward tal-ewwel eċċezzjoni tal-kontro-talba (a fol. 33 sa 35).

Ra illi din il-kawża tħalliet għal sentenza preliminari fir-rigward tal-ewwel eċċezzjoni tal-kontro-talba.

Ikkunsidra

Fil-kontro-talba tagħha, u cioè' fl-ewwel punt, il-konvenuta allegat illi hi temmen li kien hemm raġunijiet tajba għaliex kellha tittermina l-impjeg tagħha minn mas-soċjeta' attriċi. Biss però meta wiehed jaqra l-kontro-talba kollha jidher ċar illi l-konvenuta qed titlob flus mingħand is-soċjeta' attriċi għal dak il-perjodu waqt li hi kienet għadha impjegata mal-istess soċjeta' attriċi u mhux qed titlob lil dan it-Tribunal jiddeċiedi dwar it-terminazzjoni tal-impjeg tagħha minn mas-soċjeta' attriċi. B' dan illi tali kontro-talba, allura, taqa' fil-kompetenza ta' dan it-Tribunal u mhux hekk kif allegat mis-soċjeta' attriċi. Fil-fatt, artikolu 3 tal-Att dwar Tribunal Għal Talbiet Żgħar jipprovdi illi *"it-Tribunal għal Talbiet Żgħar ikollu ġurisdizzjoni biex jisma' u jaqta' biss it-talbiet kollhata' flus ta' ammont ta' mhux iżjed minn ħamest elef euro (€5,000)."*

Ukoll, fit-talba **Pauline Spiteri vs Charles Pisani għan-nom ta' G. Pisani Marketing Limited**,¹ dan it-Tribunal kien ikkonkluda illi

"Inghad li l-funzjoni tat-Tribunal Industrijali hi biex tiddetermina kienx hemm tkeccija ingusta u f'kaz li hekk tiddetermina tordna li lhaddiem jerga' jinghata l-impjeg tiegħu jew skond il-kaz jinghata kumpens li jigi determinat mill-istess Tribunal u li mhuwiex sindakabbli mill-Qorti tal-Appell una volta li tTribunal ikun deherlu li kienu jezistu raġunijiet bizzejjed biex jillikwida l-kumpens fis-somma ffissata minnu [Prim'Awla, Cyberton Limited vs Joseph Felica, 01/04/2003 ; Prim'Awla, Joseph Sammut vs Francis Vassallo noe, 03/10/2002 ; Prim'Awla, Joseph Micallef vs Stivala Distributors Ltd., 14/02/2001 ; Appell Sede Inferjuri, Saviour Sammut vs Auto Sales Ltd., 19/10/2005 ; Appell Civili, Michael Mallia noe vs Carmel Debono noe et, 13/02/1997]. Fis-sentenza tagħha filkawza fl-ismijiet : Joseph Sammut vs Francis Vassallo noe, il-Qorti Civili Prim'Awla ziedet tghid li : 'Jekk limpjegat qabel ma gie mkecci, kien intitolat għal xi beneficcji li ma lahaqx ha, huwa xorta jibqa intitolat għalihom u l-ordni għall-hlas tista' tinghata biss mill-Qrati ordinarji u mhux mit-Tribunal Industrijali' [sottolinear ta' dan it-Tribunal]. Certament li l-hlas tan-notice money li qed titlob l-attriċi mingħand is-soċjeta' konvenuta għal dawk it-tnax –il gimgha li ppretendiet li kellha tibqa' tahdem skond il-ligi qabel ma ntemm l-impjeg tagħha huwa fost 'il-beneficcji' li hija tista' tkun intitolata għalihom skond il-provi li għad iridu jingabru f'din il-kawza, u kompetenti li jisma' u jaqta' din it-talba huwa dan it-Tribunal u mhux it-Tribunal Industrijali."

Inoltre' l-Att dwar l-Impjegi u r-Relazzjonijiet Industrijali, Kap. 452 tal-Liġijiet ta' Malta, jipprovdi b'mod unekwivoku għall-kompetenza tat-Tribunal Industrijali li ma jkopru l-element hawnhekk ipprezentat fil-kontro-talba mill-konvenut. Inoltre', tali Att dwar l-Impjegi u r-Relazzjonijiet Industrijali, Kap. 452 tal-Liġijiet ta' Malta jgħid espressament taht l-Artikolu 75 (2) illi *"meta jigi allegat li haddiem ikun tkecca b'mod ingust minnprinċipal, jew fejn jigi allegat li kien hemm ksur ta' xi dmir li joriġina minn xi haġa li taqa' taht il-ġurisdizzjoni tat-Tribunal Industrijali taht it-Titolu I ta' dan l-Att jew ta' xi regolamentpreskritt tahtu, il-kaz għandu jintbagħat lit-Tribunal għad-deċizzjoni tiegħu fuq talba bil-miktub għal hekk magħmula mill-haddiem li jallega l-ksur jew minn xi persuna oħra*

¹ 27 ta' Mejju 2009 (Tribunal Għal Talbiet Żgħar) (Ref.: 46/2006)

f'isem u għal dak il-haddiem." B'dan illi *se mai* hu fl-interess tal-konvenuta li tmur quddiem it-Tribunal Industrijali u mhux tqajjem tali eċċezzjoni s-soċjeta' attriċi. Il-konvenuta, skond dak ipprovdut fil-proċess, u ċioe' anke fit-trattazzjoni fir-rigward ta' din it-tali eċċezzjoni, hi ben konsapevoli illi tali Tribunal Għal Talbiet Żgħar għandu kompetenza biss fuq xi flejjes li hi setgħet kienet intitolata għalihom tul l-impjeg tagħha mas-soċjeta' attriċi.

Decide

Għaldaqstant, dan it-Tribunal jaqta' u jiddeċiedi billi f'dan l-istadju jilqa' t-talba tal-konvenuta sabiex ikompli jisma' t-talbiet u l-provi tagħha hekk minnha ipprezentati fir-risposta, inklużi wkoll fir-rigward tal-kontro-talba.

Avv. Ilona Schembri

Ġudikatur